

Hazara

Category: Goşgular, Kitapcy
написано kitapcy | 23 января, 2025
Hazara HAZARA

Ýok, göbek ganymam saña dammandyr,
Taban murtum başga ýerde syryldy.
Göwnümde tolkunýar mawy ummanlar,
Ýaşlyggym kenarña daňlyp dur indi.

Pata alyp geldim saña gumlardan,
Durun jemalyňdan sowman gözümi.
Çarlagyň ganatyn ogşan gomlardan,
Uzak ýyllar gözläp tapdym özümi.

* * *

Göwher gyryndysy sepildi deňze,
Deňziň ýüzi tylla zerden gaýmaklan.
Ýüregim bendiwan bu güzel meňze,
Daş et, ykbal, şu görnüşden doýmakdan.

Deňziň boz şemaly ýüzüňi ýalap,
Säherde deňiz deý giňeýär göwün.
Ýygnar daňyň elwan şapagna dolap,
Deňziň düýbündäki ýyldyzlary Gün.

* * *

Bu gün göwnüm özüňki deý çäýkanýar,
Bir-birine için döker dertdeşler.
Seniň goldawyňa mätäç men, deňzim,
Telim gaýy başdan sowup, mertleşen.

Men saña içimi dökeýin, deňzim,
Ýöne gyrmança deý zyňma kenara.
Zyňsaň,
ejizlänmi edersiň aýan,

Gorkýan derdim baryp ýeter ol ýara.

* * *

Men sähraly
Hem dagly
Ikisiniňem deň ogly.
Bu dünýä inen çagym
Ýassyk bolupdyr dagym.
Sähra bilen gundaglap,
Ykbalymy şolara
Goýupdyrlae deň baglap!

* * *

Meň gözüme dür dänesi,
Gara dagyň gara daşy.
Gelenleri penalap dur,
Gaýalaryň galkan döşi.

Käkilikler käkeleyär,
Çeşmeleriň gözbaşynda.
Söýgi kalbym çekeleýär,
Bir dagly gyzyň gaşynda.

Men dagly, dagda doguldym,
Daglar arkam-diregimdir.
Gursagyma sygmasa-da,
Daglar kalbym – ýüregimdir.

Aşyrguly BAÝRYÝEW. Goşgular